




තෙවන කාර්තුව ආරම්භයේ දී සේවා අංශයෙහි වර්ධනය සුළු වශයෙන් පහළ යන ලදී

සේවා අංශයෙහි ගැනුම් කළමනාකරුවන්ගේ දර්ශකය, 2018 ජූනි මාසයේ දී වාර්තා වූ 58.7 ක දර්ශක අගයට සාපේක්ෂව 2018 ජූලි මාසයේ දී 57.8 ක දර්ශක අගයක් දක්වා පහළ යන ලදී. නව ව්‍යාපාර, ව්‍යාපාර ක්‍රියාකාරකම් සහ අපේක්ෂිත ව්‍යාපාර ක්‍රියාකාරකම්වල සිදු වූ ඉහළ වර්ධනයෙහි දායකත්වයෙන් 2018 ජූලි මාසයේ දී අඩු වේගයකින් වුවද සේවා අංශය අඛණ්ඩව වර්ධනය වූ බව මෙමගින් පෙන්නුම් කෙරෙයි. ප්‍රධාන වශයෙන්, මූල්‍ය සේවා සහ රක්ෂණ යන අංශවල නව ව්‍යාපාර සහ ව්‍යාපාර ක්‍රියාකාරකම්වල වර්ධනයක් දක්නට හැකි විය. ප්‍රතිචාර දැක්වීම් මෙම වර්ධනයට හේතු ලෙස ඩිජිටල් බැංකුකරණ ඒකක පිහිටුවීම සහ සේවා සැපයුම් මාර්ග වැඩිදියුණු වීම සඳහන් කර තිබුණි. පසුගිය මාස දෙක තුළ රැකියා උත්පදනයෙහි සිදු වූ ඉහළ වර්ධනයට සාපේක්ෂව සේවා නියුක්තිය අඩු වේගයකින් වර්ධනය විය. සාමාන්‍යයෙන්, නිම කිරීමට ඇති කාර්යයන් පහළ යෑම තුළින් කෙටි කාලීනව ආර්ථිකය සංකෝචනය වන බව පිළිබිඹු වේ. කෙසේ වුවද, මෙම අවස්ථාවේ දී සේවා නියුක්තිය ඉහළ යෑම, නිම කිරීමට ඇති කාර්යයන් පහළ යෑමට හේතුවක් විය. එබැවින්, ආර්ථිකයෙහි සංකෝචනයක් එමගින් පිළිබිඹු නොවේ. විශේෂයෙන්ම මූල්‍ය සේවා, නවාතැන් සහ ආහාරපාන සැපයීමේ සේවා, වෙනත් පෞද්ගලික සේවා සහ ප්‍රවාහන අංශවල සේවා සපයන්නන්ගේ ඉදිරි මාස 3 සඳහා ව්‍යාපාර ක්‍රියාකාරකම් පිලිබඳ සුබවාදී අපේක්ෂා වැඩි වේගයකින් වර්ධනය වූ අතර එය පසුගිය මාස 17 තුළ වාර්තා කළ ඉහළම අගය වාර්තා කරන ලදී. මාසය තුළ අනපේක්ෂිත මිල ඉහළ යෑම සිදු නොවීම හේතුවෙන් සේවා අංශයේ අයකරන මිල ගණන් අඩු වේගයකින් ඉහළ යන ලද අතර 2018 ජූලි මාසය දී එය පසුගිය මාස 3 තුළ වාර්තා කළ පහළම අගය වාර්තා කරන ලදී. ජූලි මාසය තුළ දී සේවා අංශයේ අපේක්ෂිත ශ්‍රම පිරිවැය ද අඩු වේගයකින් ඉහළ ගියේය.

	ව\මා	ජන.	පෙබ.	මාර්.	අප්‍රේ.	මැයි	ජූනි	ජූලි	අගෝ.	සැප්.	ඔක්.	නොවැ.	දෙසැ.
සේවා අංශයෙහි ගැනුම් කළමනාකරුවන්ගේ දර්ශකය	2016	58.0	59.3	61.6	54.7	58.1	56.3	57.8	61.2	57.7	59.3	59.7	59.8
	2017	57.5	57.3	60.8	54.2	55.3	59.2	59.1	60.1	57.0	55.3	57.4	61.2
	2018	56.6	58.4	58.0	53.2	56.9	58.7	57.8	-	-	-	-	-

විචල්‍යය	ජූනි	ජූලි	+/-	සාරාංශය
ගැනුම් කළමනාකරුවන්ගේ දර්ශකය	58.7	57.8	-	අඩු වේගයකින්, ඉහළ
<b>උප දර්ශක</b>				
නව ව්‍යාපාර	58.8	59.9	+	වැඩි වේගයකින්, ඉහළ
ව්‍යාපාර ක්‍රියාකාරකම්	62.0	63.7	+	වැඩි වේගයකින්, ඉහළ
සේවා නියුක්තිය	58.8	51.1	-	අඩු වේගයකින්, ඉහළ
නිමකිරීමට නියමිත කාර්යයන්	46.1	42.9	-	වැඩි වේගයකින්, පහළ
අපේක්ෂිත ඉදිරි ව්‍යාපාර ක්‍රියාකාරකම්	67.7	71.3	+	වැඩි වේගයකින්, ඉහළ



**නාක්ෂණික සටහන:**

**දර්ශකය**

ගැනුම් කළමනාකරුවන්ගේ දර්ශකය 0 සිට 100 අතර අගයන් පරාසයක විහිදී ඇත. ගැනුම් කළමනාකරුවන්ගේ දර්ශකය දර්ශක ඒකක 50 ට සමාන නම් අදාළ අංශය පසුගිය මාසය හා සැසඳීමේ දී නොවෙනස්ව පැවතී ඇත. ගැනුම් කළමනාකරුවන්ගේ දර්ශකය දර්ශක ඒකක 50 ට වඩා වැඩි නම් අදාළ අංශය පසුගිය මාසය හා සැසඳීමේ දී වර්ධනයක් පෙන්නුම් කරයි. ගැනුම් කළමනාකරුවන්ගේ දර්ශකය දර්ශක ඒකක 50 ට වඩා අඩු නම් අදාළ අංශය පසුගිය මාසය හා සැසඳීමේ දී සංකෝචනයට ලක්වී ඇති බව පෙන්නුම් කරයි.

**නියැදිය**

මෙම සමීක්ෂණයෙහි නියැදි රාමුව සේවක අර්ථසාධක අරමුදල් දෙපාර්තමේන්තුවෙන් ලබාගන්නා ලද බස්නාහිර පළාතෙහි ස්ථානගත වී ඇති විශාල සමාගම් මත පදනම් වී ඇත. දළ දේශීය නිෂ්පාදිතයට දක්වන ආංශික දායකත්වය පදනම් කර ගනිමින් නිෂ්පාදන සහ සේවා කටයුතු සඳහා මාසිකව අවම වශයෙන් ප්‍රතිචාර 100 බැගින් වූ ඉලක්කයක් පවත්වාගෙන යනු ඇත.

**විචල්‍යයන්ගේ අර්ථ නිරූපණයන්**

- සේවා නියුක්තිය : සමාගම සඳහා සේවය ලබාදෙන සේවකයන් ගණන
- ගැනුම් නොගය : නිෂ්පාදනය සඳහා යොදාගැනීමේ අරමුණින් මිල දී ගෙන ගබඩාවෙහි තබා ඇති අමු ද්‍රව්‍යය
- ඇණවුමක් සැපයීමට සැපයුම්කරුවන්ට ගතවන කාලය : සැපයුම්කරුවෙකුට ඇණවුමක් ලබාදීමෙන් පසු එය කාර්මාන්ත ශාලාවට ලැබීමට ගතවන කාලය
- නිමකිරීමට නියමිත කාර්යයන් : ව්‍යාපාරික ක්‍රියාකාරකම් ඉහළයාම හේතුවෙන් නිම කිරීමට නොහැකි වූ ඇණවුම්

අනෙකුත් විචල්‍යයන් ඒවා නම් කිරීම සඳහා යොදා ඇති වචනාර්ථයෙන්ම පැහැදිලි වේ.